



ສາທາລະນະລັດ ປະຊາທິປະໄຕ ປະຊາຊົນລາວ
ສັນຕິພາບ ເອກະລາດ ປະຊາທິປະໄຕ ເອກະພາບ ວັດທະນະຖາວອນ

ລັດຖະບານ

ເລກທີ: 267/ລບ

ນະຄອນຫຼວງວຽງຈັນ, ວັນທີ 5.8.2014

ດຳລັດ

ວ່າດ້ວຍກອງທຶນຄວບຄຸມ, ສະກັດກັ້ນ ແລະ ຕ້ານຢາເສບຕິດ

- ອີງຕາມກົດໝາຍວ່າດ້ວຍລັດຖະບານ ສະບັບເລກທີ 02/ສພຊ, ລົງວັນທີ 06 ພຶດສະພາ 2003;
- ອີງຕາມກົດໝາຍວ່າດ້ວຍຢາເສບຕິດ ສະບັບເລກທີ 10/ສພຊ, ລົງວັນທີ 25 ທັນວາ 2007;
- ອີງຕາມໜັງສືສະເໜີຂອງປະທານຄະນະກຳມະການແຫ່ງຊາດ ເພື່ອກວດກາ ແລະ ຄວບຄຸມຢາເສບຕິດ ສະບັບເລກທີ 338/ກຄສ, ລົງວັນທີ 12 ມິຖຸນາ 2014.

ລັດຖະບານ ອອກດຳລັດ:

ໝວດທີ 1

ບົດບັນຍັດທົ່ວໄປ

ມາດຕາ 1 ຈຸດປະສົງ

ດຳລັດສະບັບນີ້ ກຳນົດຫຼັກການ, ລະບຽບການກ່ຽວກັບການສ້າງຕັ້ງ, ການຄຸ້ມຄອງ ບໍລິຫານ, ການນຳໃຊ້ ແລະ ການກວດກາການເຄື່ອນໄຫວ ຂອງກອງທຶນຄວບຄຸມ, ສະກັດກັ້ນ ແລະ ຕ້ານຢາເສບຕິດ ເພື່ອລະດົມຂົນຂວາຍທຶນຈາກທຸກພາກສ່ວນ ໃນສັງຄົມ ທັງພາຍໃນ ແລະ ຕ່າງປະເທດ ເຂົ້າມາຮັບໃຊ້ວຽກງານກວດກາ ແລະ ຄວບຄຸມຢາເສບຕິດ ລວມທັງການປິ່ນປົວ, ພື້ນຟູສຸຂະພາບ ແລະ ຝຶກວິຊາຊີບເບື້ອງຕົ້ນ ໃຫ້ແກ່ຜູ້ຕິດຢາເສບຕິດ ແນ່ໃສ່ເຮັດໃຫ້ສັງຄົມລາວ ປອດຈາກຢາເສບຕິດ, ປະຊາຊົນລາວ ບັນດາເຜົ່າ ມີສຸຂະພາບ ແຂງແຮງ, ປະກອບສ່ວນເປັນ ກຳລັງແຮງເຂົ້າໃນການປົກປັກຮັກສາ ແລະ ສ້າງສາພັດທະນາ ປະເທດຊາດ.

ມາດຕາ 2 ກອງທຶນຄວບຄຸມ, ສະກັດກັ້ນ ແລະ ຕ້ານຢາເສບຕິດ

ກອງທຶນຄວບຄຸມ, ສະກັດກັ້ນ ແລະ ຕ້ານຢາເສບຕິດ ແມ່ນການຈັດຕັ້ງໜຶ່ງ ທີ່ລັດຖະບານ ແຫ່ງ ສປປ ລາວ ສ້າງຕັ້ງຂຶ້ນ ເພື່ອຜັນຂະຫຍາຍ ແລະ ຈັດຕັ້ງປະຕິບັດກົດໝາຍວ່າດ້ວຍຢາເສບຕິດ, ມີພາລະບົດບາດໃນການລະດົມຂົນຂວາຍທຶນ ແລະ ຄຸ້ມຄອງ ລາຍຮັບ-ລາຍຈ່າຍ ຂອງກອງທຶນ ໃຫ້ ມີຄວາມໂປ່ງໃສ ແລະ ມີປະສິດທິຜົນສູງ.

ກອງທຶນຄວບຄຸມ, ສະກັດກັ້ນ ແລະ ຕ້ານຢາເສບຕິດ ຂຶ້ນສູນກາງ ຂຽນຫຍໍ້ “ ທຄສ ” ຖືກ ສ້າງຕັ້ງຂຶ້ນຢູ່ພາຍໃຕ້ການຄຸ້ມຄອງຂອງ ຄະນະກຳມະການແຫ່ງຊາດ ເພື່ອກວດກາ ແລະ ຄວບຄຸມຢາ ເສບຕິດ, ສ່ວນຢູ່ທ້ອງຖິ່ນ ໃຫ້ສ້າງຕັ້ງກອງທຶນຄວບຄຸມ, ສະກັດກັ້ນ ແລະ ຕ້ານຢາເສບຕິດ ແຂວງ, ນະຄອນ ຂຽນຫຍໍ້ “ ທຄສຂ ” ຢູ່ພາຍໃຕ້ການຄຸ້ມຄອງຂອງ ຄະນະກຳມະການແຫ່ງຊາດ ເພື່ອກວດກາ ແລະ ຄວບຄຸມຢາເສບຕິດ ແຂວງ, ນະຄອນ ແລະ ເຄື່ອນໄຫວຕາມດຳລັດສະບັບນີ້ ແລະ ລະ ບຽບ ກົດໝາຍ ຂອງ ສປປ ລາວ.

ມາດຕາ 3 ຫຼັກການບໍລິຫານຂອງກອງທຶນ

ການປະຕິບັດກອງທຶນ ໃຫ້ປະຕິບັດຕາມຫຼັກການດັ່ງນີ້:

- ຮັບປະກັນ ການຕິດຕາມ, ກວດກາ, ສະຫຼຸບ, ຕີລາຄາ ແລະ ລາຍງານຢ່າງເປັນປົກກະຕິຕາມສຶກປີ ງົບປະມານ;
- ຮັບປະກັນຄວາມໂປ່ງໃສໃນການບໍລິຫານ ແລະ ການນຳໃຊ້ກອງທຶນໃຫ້ບັນລຸເປົ້າໝາຍ ແລະ ມີ ປະສິດທິຜົນສູງ.

ມາດຕາ 4 ຂອບເຂດການນຳໃຊ້ດຳລັດ

ດຳລັດສະບັບນີ້ ນຳໃຊ້ສຳລັບບຸກຄົນ, ນິຕິບຸກຄົນ ແລະ ການຈັດຕັ້ງ ທີ່ພົວພັນກັບວຽກງານ ກວດກາ, ຄວບຄຸມ, ສະກັດກັ້ນ ແລະ ຕ້ານຢາເສບຕິດ ໃນຂອບເຂດທົ່ວປະເທດ.

ໝວດທີ 2

ແຫຼ່ງລາຍຮັບ ແລະ ການນຳໃຊ້ກອງທຶນ

ມາດຕາ 5 ແຫຼ່ງລາຍຮັບ

ແຫຼ່ງລາຍຮັບກອງທຶນຄວບຄຸມ, ສະກັດກັ້ນ ແລະ ຕ້ານຢາເສບຕິດ ໄດ້ມາຈາກ:

1. ງົບປະມານຂອງລັດ ລວມທັງສ່ວນແບ່ງຕາມລະບຽບກົດໝາຍ ກ່ຽວກັບງົບປະມານຂອງລັດ, ຈາກລາຍຮັບທີ່ໄດ້ຈາກການດຳເນີນຄະດີ ກ່ຽວກັບຢາເສບຕິດເປັນຕົ້ນ ການຂາຍຊັບສິນ, ພາຫະນະ, ອຸປະກອນ ແລະ ຄ່າປັບໃໝ ທີ່ສານປະຊາຊົນໄດ້ຕັດສິນ ຫຼື ພິພາກສາແລ້ວ;

2. ການຂາຍຜະລິດຕະພັນຂອງສູນປິ່ນປົວ, ພື້ນຟູສຸຂະພາບ ແລະ ຝຶກວິຊາຊີບໃຫ້ຜູ້ຕິດຢາເສບຕິດ;
3. ການຊ່ວຍເຫຼືອຈາກຕ່າງປະເທດ, ອົງການຈັດຕັ້ງສາກົນ ແລະ ອົງການບໍ່ສັງກັດລັດຖະບານ;
4. ການບໍລິຈາກ ຫຼື ການປະກອບສ່ວນຂອງບຸກຄົນ ແລະ ການຈັດຕັ້ງຢູ່ພາຍໃນ ແລະ ຕ່າງປະເທດ;
5. ການເຄື່ອນໄຫວກິດຈະກຳຫາລາຍໄດ້ໃດໜຶ່ງເຊັ່ນ: ການແຂ່ງຂັນກິລາ-ກາຍະກຳ, ການສະແດງສິນລະປະວັນນະຄະດີ;
6. ລາຍຮັບອື່ນ ທີ່ຖືກຕ້ອງຕາມກົດໝາຍ.

ມາດຕາ 6 ການແບ່ງປັນລາຍຮັບທີ່ໄດ້ຈາກການດຳເນີນຄະດີກ່ຽວກັບຢາເສບຕິດ

ການແບ່ງປັນລາຍຮັບທີ່ໄດ້ຈາກການດຳເນີນຄະດີ ກ່ຽວກັບຢາເສບຕິດ ໃຫ້ປະຕິບັດດັ່ງນີ້:

1. ລາຍຮັບທີ່ໄດ້ຈາກການດຳເນີນຄະດີກ່ຽວກັບຢາເສບຕິດທີ່ກົມຕຳຫຼວດສະກັດກັ້ນ ແລະ ຕ້ານຢາເສບຕິດ, ກະຊວງປ້ອງກັນຄວາມສະຫງົບ ແລະ ອົງການສືບສວນ-ສອບສວນ ຂັ້ນສູນກາງຄຸ້ມຄອງ ແລະ ແບ່ງປັນ:
 - ສາມສິບສ່ວນຮ້ອຍ ມອບເຂົ້າງົບປະມານຂອງສູນກາງ;
 - ເຈັດສິບສ່ວນຮ້ອຍ ມອບເຂົ້າກອງທຶນຄວບຄຸມ, ສະກັດກັ້ນ ແລະ ຕ້ານຢາເສບຕິດ ຂັ້ນສູນກາງ;
2. ລາຍຮັບ ທີ່ໄດ້ຈາກການດຳເນີນຄະດີ ກ່ຽວກັບຢາເສບຕິດ ທີ່ກອງບັນຊາການປ້ອງກັນຄວາມສະຫງົບ ແລະ ອົງການສືບສວນ-ສອບສວນ ແຂວງ, ນະຄອນ ຄຸ້ມຄອງ ໃຫ້ແບ່ງປັນ:
 - ສາມສິບສ່ວນຮ້ອຍ ມອບເຂົ້າງົບປະມານຂອງແຂວງ, ນະຄອນ;
 - ສິບສ່ວນຮ້ອຍມອບເຂົ້າກອງທຶນຄວບຄຸມ, ສະກັດກັ້ນ ແລະ ຕ້ານຢາເສບຕິດ ຂັ້ນສູນກາງ;
 - ທຶກສິບສ່ວນຮ້ອຍ ມອບເຂົ້າກອງທຶນຄວບຄຸມ, ສະກັດກັ້ນ ແລະ ຕ້ານຢາເສບຕິດຂັ້ນແຂວງ.

ມາດຕາ 7 ການນຳໃຊ້ກອງທຶນ

ກອງທຶນຄວບຄຸມ, ສະກັດກັ້ນ ແລະ ຕ້ານຢາເສບຕິດ ໃຫ້ນຳໃຊ້ເຂົ້າໃນວຽກງານຕ່າງໆດັ່ງນີ້:

1. ການໂຄສະນາເຜີຍແຜ່ລະບຽບກົດໝາຍ, ມະຕິຄຳສັ່ງ ແລະ ບັນດານິຕິກຳ, ລວມທັງສົນທິສັນຍາ, ສັນຍາ ແລະ ບົດບັນທຶກກັບສາກົນ ກ່ຽວກັບຢາເສບຕິດ ທີ່ ສປປ ລາວ ເປັນພາຄີ;
2. ການສຶກສາອົບຮົມ ເພື່ອສ້າງຈິດສຳນຶກໃຫ້ທົ່ວທັງສັງຄົມຮັບຮູ້ ແລະ ເຂົ້າໃຈເຖິງພິດໄພ, ຜົນຮ້າຍຂອງຢາເສບຕິດ;
3. ການປິ່ນປົວ, ພື້ນຟູສຸຂະພາບ ແລະ ຝຶກວິຊາຊີບເບື້ອງຕົ້ນ ໃຫ້ແກ່ຜູ້ຕິດຢາເສບຕິດ;
4. ການຄົ້ນຄວ້າວິໄຈ ກ່ຽວກັບຢາເສບຕິດ;
5. ການປະຕິບັດນະໂຍບາຍຕໍ່ບຸກຄົນ, ນິຕິບຸກຄົນ ແລະ ການຈັດຕັ້ງ ທີ່ມີຜົນງານດີເດັ່ນ ແລະ ຕໍ່ຜູ້ໄດ້ຮັບເຄາະຮ້າຍ ຈາກການປະຕິບັດໜ້າທີ່ສະກັດກັ້ນ ແລະ ຕ້ານຢາເສບຕິດ;
6. ການສົ່ງເສີມ, ຊຸກຍູ້ ໃຫ້ປະຊາຊົນທັນໄປປະກອບອາຊີບອື່ນແທນການບຸກພືດທີ່ມີສານເສບຕິດ;



7. ການປະຕິບັດມາດຕາການທາງດ້ານກົດໝາຍ ຕໍ່ຜູ້ກະທຳຜິດກ່ຽວກັບບັນຫາຢາເສບຕິດ;
8. ວຽກງານບໍລິຫານກອງທຶນ, ການບຸກລະດົມຂົນຂວາຍ ແລະ ຊອກຫາແຫຼ່ງທຶນ ເພື່ອປະກອບເຂົ້າກອງທຶນ.
9. ການພົວພັນຮ່ວມມືກັບຕ່າງປະເທດ, ພາກພື້ນ ແລະ ສາກົນ ກ່ຽວກັບບັນຫາຢາເສບຕິດ.

ມາດຕາ 8 ບັນຊີເງິນຝາກຂອງກອງທຶນ

ບັນຊີເງິນຝາກຂອງກອງທຶນໃຫ້ປະຕິບັດດັ່ງນີ້:

ລາຍຮັບຂອງກອງທຶນ ໃຫ້ເປີດບັນຊີເງິນຝາກໄວ້ຢູ່ຄັງເງິນແຫ່ງຊາດ ສຳລັບ ທຄສ, ສ່ວນທຄສຂ ໃຫ້ເປີດໄວ້ຢູ່ຄັງເງິນ ແຂວງ, ນະຄອນ;
 ໃນກໍລະນີທີ່ມີຄວາມຈຳເປັນ ຈຶ່ງອະນຸຍາດໃຫ້ເປີດບັນຊີເງິນຝາກຂອງກອງທຶນໄວ້ນຳ ທະນາຄານທຸລະກິດ ທີ່ສ້າງຂຶ້ນຢູ່ ສປປ ລາວ.

ມາດຕາ 9 ການຖອນເງິນຂອງກອງທຶນ

ການຖອນເງິນອອກຈາກບັນຊີກອງທຶນ ຕ້ອງມີລາຍເຊັນ ຂອງຜູ້ທີ່ໄດ້ຮັບການມອບສິດຈາກສະພາບໍລິຫານກອງທຶນ ຈຶ່ງສາມາດຖອນເງິນອອກໄດ້ ແລະ ຕ້ອງປະຕິບັດຕາມລະບຽບການຂອງກອງທຶນ ແລະ ທະນາຄານ.

ການຖອນເງິນອອກຈາກບັນຊີເງິນຝາກ ຂອງກອງທຶນ ແມ່ນບໍ່ໃຫ້ເກີນລາຍຮັບທັງໝົດຂອງກອງທຶນ ໃນແຕ່ລະສົກປົງປະມານ ແລະ ຕ້ອງໃຫ້ມີເງິນແຮງໄວ້ຢ່າງພຽງພໍ ເພື່ອຊຳລະໜີ້ຕ້ອງຈ່າຍ ທີ່ເກີດຂຶ້ນໃນສົກປົງປະມານ.

ມາດຕາ 10 ການຂໍອະນຸຍາດນຳໃຊ້ເງິນກອງທຶນ

ການຈັດຕັ້ງກ່ຽວຂ້ອງ ທີ່ມີຈຸດປະສົງຂໍອະນຸມັດນຳໃຊ້ເງິນຈາກກອງທຶນ ເພື່ອຮັບໃຊ້ວຽກງານຄວບຄຸມ, ສະກັດກັ້ນ ແລະ ຕ້ານຢາເສບຕິດ ຕ້ອງປະຕິບັດຕາມລະບຽບການ ຂອງສະພາບໍລິຫານກອງທຶນ ທີ່ວາງອອກໃນແຕ່ລະໄລຍະ.

ໝວດທີ 3

ການຄຸ້ມຄອງບໍລິຫານກອງທຶນ

ມາດຕາ 11 ໂຄງປະກອບການຈັດຕັ້ງຂອງກອງທຶນ

ການຈັດຕັ້ງກອງທຶນຄວບຄຸມ, ສະກັດກັ້ນ ແລະ ຕ້ານຢາເສບຕິດ ປະກອບດ້ວຍ:

1. ສະພາບໍລິຫານຂັ້ນສູນກາງ ແລະ ຂັ້ນແຂວງ;
2. ກອງເລຂາ ທຄສ ແລະ ທຄສຂ.



ມາດຕາ 12 ສະພາບໍລິຫານກອງທຶນ

ສະພາບໍລິຫານກອງທຶນ ປະກອບດ້ວຍ ປະທານ, ຮອງປະທານ ແລະ ກຳມະການຈຳນວນ ໜຶ່ງ ທີ່ມາຈາກຂະແໜງການທີ່ກ່ຽວຂ້ອງ. ສະພາບໍລິຫານກອງທຶນຂັ້ນສູນກາງຖືກແຕ່ງຕັ້ງໂດຍນາຍົກ ລັດຖະມົນຕີ ຕາມການສະເໜີ ຂອງຄະນະກຳມະການແຫ່ງຊາດ ເພື່ອກວດກາ ແລະ ຄວບຄຸມຢາເສບ ຕິດ, ສ່ວນສະພາບໍລິຫານກອງທຶນຂັ້ນແຂວງ ຖືກແຕ່ງຕັ້ງໂດຍເຈົ້າແຂວງ, ເຈົ້າຄອງນະຄອນຕາມ ການສະເໜີຂອງ ຄະນະກຳມະການກວດກາ ແລະ ຄວບຄຸມຢາເສບຕິດ ຂັ້ນແຂວງ.

ສະພາບໍລິຫານກອງທຶນຂັ້ນສູນກາງ ແລະ ຂັ້ນແຂວງ ມີອາຍຸການສາມປີ ແລະ ສາມາດຖືກ ແຕ່ງຕັ້ງໄດ້ອີກ.

ມາດຕາ 13 ໂຄງປະກອບບຸກຄະລາກອນຂອງສະພາບໍລິຫານກອງທຶນຂັ້ນສູນກາງ

ສະພາບໍລິຫານຂອງກອງທຶນ ຂັ້ນສູນກາງ ປະກອບດ້ວຍ:

- 1. ຮອງປະທານຄະນະກຳມະການແຫ່ງຊາດ ເພື່ອກວດກາ ແລະ ຄວບຄຸມຢາເສບຕິດ
ເປັນປະທານ;
- 2. ຫົວໜ້າກົມຕຳຫຼວດໃຫຍ່, ກະຊວງປ້ອງກັນຄວາມສະຫງົບ
ເປັນຮອງປະທານ;
- 3. ຫົວໜ້າຫ້ອງການ ກະຊວງການເງິນ
ເປັນຮອງປະທານ;
- 4. ຫົວໜ້າຫ້ອງການ ກະຊວງຍຸຕິທຳ
ເປັນກຳມະການ;
- 5. ຫົວໜ້າຫ້ອງການ ອົງການໄອຍະການສູງສຸດ
ເປັນກຳມະການ;
- 6. ຫົວໜ້າຫ້ອງການ ສານປະຊາຊົນສູງສຸດ
ເປັນກຳມະການ;
- 7. ຫົວໜ້າກົມ ຕຳຫຼວດສະກັດກັ້ນ ແລະ ຕ້ານຢາເສບຕິດ
ເປັນກຳມະການ;
- 8. ຫົວໜ້າຫ້ອງການ ກະຊວງແຜນການ ແລະ ການລົງທຶນ
ເປັນກຳມະການ;
- 9. ຫົວໜ້າຫ້ອງການ ກະຊວງສາທາລະນະສຸກ
ເປັນກຳມະການ;
- 10. ຫົວໜ້າກອງເລຂາກອງທຶນຄວບຄຸມ, ສະກັດກັ້ນ ແລະ
ຕ້ານຢາເສບຕິດ ຂັ້ນສູນກາງ
ເປັນກຳມະການ;

ໃນກໍລະນີ ທີ່ສະມາຊິກສະພາບໍລິຫານທ່ານໃດໜຶ່ງ ຫາກຖືກໂຍກຍ້າຍໄປປະຕິບັດໜ້າທີ່ ອື່ນ ຫຼື ບໍ່ສາມາດປະຕິບັດໜ້າທີ່ຂອງຕົນໄດ້ນັ້ນໃຫ້ແຕ່ງຕັ້ງຜູ້ໃໝ່ແທນ.

ມາດຕາ 14 ໂຄງປະກອບບຸກຄະລາກອນຂອງສະພາບໍລິຫານກອງທຶນຂັ້ນແຂວງ

ສະພາບໍລິຫານກອງທຶນຂັ້ນແຂວງ ປະກອບດ້ວຍ:

- 1. ປະທານ ຄະນະກຳມະການກວດກາ ແລະ ຄວບຄຸມຢາເສບຕິດ ແຂວງ, ນະຄອນ
ເປັນປະທານ;
- 2. ຮອງຫົວໜ້າ ກອງບັນຊາການປ້ອງກັນຄວາມສະຫງົບ ແຂວງ, ນະຄອນ
ເປັນຮອງປະທານ;



3. ຫົວໜ້າພະແນກ ຫ້ອງການ ຄະນະກຳມະການກວດກາ ແລະ ຄວບຄຸມຢາເສບຕິດ ແຂວງ, ນະຄອນ ເປັນຮອງປະທານ;
 4. ຫົວໜ້າພະແນກ ຕຳຫຼວດສະກັດກັ້ນ ແລະ ຕ້ານຢາເສບຕິດ ແຂວງ, ນະຄອນ ເປັນກຳມະການ;
 5. ຮອງຫົວໜ້າພະແນກ ຍຸຕິທຳ ແຂວງ, ນະຄອນ ເປັນກຳມະການ;
 6. ຮອງຫົວໜ້າ ອົງການໄອຍະການປະຊາຊົນ ແຂວງ, ນະຄອນ ເປັນກຳມະການ;
 7. ຮອງປະທານ ສານປະຊາຊົນ ແຂວງ, ນະຄອນ ເປັນກຳມະການ;
 8. ຮອງຫົວໜ້າ ພະແນກ ການເງິນ ແຂວງ, ນະຄອນ ເປັນກຳມະການ;
 9. ຮອງຫົວໜ້າພະແນກ ສາທາລະນະສຸກ ແຂວງ, ນະຄອນ ເປັນກຳມະການ;
 10. ຮອງຫົວໜ້າພະແນກ ແຜນການ ແລະ ການລົງທຶນແຂວງ, ນະຄອນ ເປັນກຳມະການ;
- ໃນກໍລະນີ ທີ່ສະມາຊິກສະພາບໍລິຫານທ່ານໃດທ່ານໜຶ່ງ ຫາກຖືກໂຍກຍ້າຍໄປປະຕິບັດໜ້າທີ່ອື່ນ ຫຼື ບໍ່ສາມາດປະຕິບັດໜ້າທີ່ຂອງຕົນໄດ້ນັ້ນ ໃຫ້ແຕ່ງຕັ້ງຜູ້ໃໝ່ແທນ.

ມາດຕາ 15 ໜ້າທີ່ ແລະ ຂອບເຂດສິດ ຂອງສະພາບໍລິຫານກອງທຶນ

ສະພາບໍລິຫານກອງທຶນ ຂັ້ນສູນກາງ, ຂັ້ນແຂວງ ມີໜ້າທີ່ ແລະ ຂອບເຂດສິດດັ່ງນີ້:

1. ຄຸ້ມຄອງບໍລິຫານກອງທຶນ ເພື່ອຜັນຂະຫຍາຍ ແລະ ຈັດຕັ້ງປະຕິບັດ ນະໂຍບາຍ, ແຜນຍຸດທະສາດ ແລະ ລະບຽບກົດໝາຍທີ່ກ່ຽວຂ້ອງ;
2. ຄົ້ນຄວ້າ, ພິຈາລະນາ ແລະ ຮັບຮອງເອົາແຜນງົບປະມານ ແລະ ແຜນເຄື່ອນໄຫວວຽກງານປະຈຳປີ ຂອງກອງທຶນຄວບຄຸມ, ສະກັດກັ້ນ ແລະ ຕ້ານຢາເສບຕິດ ເພື່ອນຳສະເໜີຕໍ່ ຄະນະກຳມະການກວດກາ ແລະ ຄວບຄຸມຢາເສບຕິດ ຂັ້ນຂອງຕົນ ພິຈາລະນາ ແລະ ຮັບຮອງເອົາ;
3. ຄົ້ນຄວ້າ ແລະ ສ້າງລະບຽບການ ກ່ຽວກັບການຄຸ້ມຄອງ, ການປົກປັກຮັກສາ ແລະ ການນຳໃຊ້ກອງທຶນລວມທັງຊັບສິນ, ພາຫະນະ ແລະ ວັດຖຸອຸປະກອນ ເພື່ອນຳສະເໜີໃຫ້ຄະນະກຳມະການກວດກາ ແລະ ຄວບຄຸມຢາເສບຕິດ ຂັ້ນຂອງຕົນ ພິຈາລະນາ ແລະ ຮັບຮອງເອົາ;
4. ສະເໜີແຕ່ງຕັ້ງ ຫຼື ປົດຕຳແໜ່ງບຸກຄະລາກອນ, ກຳນົດໜ້າທີ່ ແລະ ຂອບເຂດສິດ ຂອງຫົວໜ້າກອງເລຂາກອງທຶນ ຕາມຂອບເຂດຄວາມຮັບຜິດຊອບຂອງຕົນ;
5. ປຸກລະດົມຂົນຂວາຍ ແລະ ຊອກຫາແຫຼ່ງທຶນຈາກບຸກຄົນ, ນິຕິບຸກຄົນ ແລະ ການຈັດຕັ້ງ ທັງພາຍໃນ ແລະ ຕ່າງປະເທດ ເພື່ອປະກອບເຂົ້າ ທຄສ;
6. ຄຸ້ມຄອງ, ຕິດຕາມ ແລະ ກວດກາ ການເຄື່ອນໄຫວ ແລະ ການນຳໃຊ້ກອງທຶນ ໃຫ້ສອດຄ່ອງກັບລະບຽບການ, ເປົ້າໝາຍ ແລະ ແຜນການ, ມີຄວາມໂປ່ງໃສ ແລະ ມີເຫດຜົນ;
7. ສະຫຼຸບ ແລະ ລາຍງານ ສະພາບການເຄື່ອນໄຫວວຽກງານຮອບດ້ານ ຂອງກອງທຶນໃຫ້ຄະນະກຳມະການກວດກາ ແລະ ຄວບຄຸມຢາເສບຕິດ ຂັ້ນຂອງຕົນປີລະສອງເທື່ອ;
8. ປະຕິບັດໜ້າທີ່ ແລະ ສິດອື່ນ ຕາມລະບຽບກົດໝາຍ ແລະ ຕາມການມອບໝາຍ.



ມາດຕາ 16 ກອງປະຊຸມຂອງສະພາບໍລິຫານກອງທຶນ

ກອງປະຊຸມສາມັນ ຂອງສະພາບໍລິຫານກອງທຶນ ຈັດຂຶ້ນປີລະສອງເທື່ອ.

ໃນກໍລະນີ ມີບັນຫາສໍາຄັນທີ່ໄດ້ປຶກສາຫາລື ແລະ ພິຈາລະນາຕົກລົງຮີບດ່ວນ ກໍ່ສາມາດຈັດກອງປະຊຸມວິສາມັນໄດ້ຂຶ້ນທຸກເວລາ ຕາມການຮຽກປະຊຸມຂອງປະທານ ສະພາບໍລິຫານ ຫຼື ຕາມການສະເໜີຂອງສະມາຊິກສະພາບໍລິຫານ ເຂົ້າຮ່ວມຢ່າງໜ້ອຍສອງສ່ວນສາມ ຂອງຈຳນວນສະມາຊິກສະພາບໍລິຫານທັງໝົດ. ມະຕິກອງປະຊຸມສະພາບໍລິຫານ ຈະມີຜົນນຳໃຊ້ໄດ້ກໍ່ຕໍ່ເມື່ອ ໄດ້ຮັບຄະແນນສຽງສ່ວນຫຼາຍຮັບຮອງເອົາ.

ມາດຕາ 17 ງົບປະມານຮັບໃຊ້ການເຄື່ອນໄຫວວຽກງານ

ກອງທຶນຄວບຄຸມ, ສະກັດກັ້ນ ແລະ ຕ້ານຢາເສບຕິດ ມີງົບປະມານເຄື່ອນໄຫວວຽກງານທີ່ໄດ້ກຳນົດໄວ້ ໃນລະບຽບການສະເພາະ ໂດຍສອດຄ່ອງກັບກົດໝາຍວ່າດ້ວຍງົບປະມານແຫ່ງລັດ ແລະ ລະບຽບກົດໝາຍທີ່ກ່ຽວຂ້ອງ.

ມາດຕາ 18 ກອງເລຂາກອງທຶນຂັ້ນສູນກາງ ແລະ ຂັ້ນແຂວງ

ກອງເລຂາກອງທຶນຂັ້ນສູນກາງ, ຂັ້ນແຂວງ ປະກອບດ້ວຍ ຫົວໜ້າ , ຮອງຫົວໜ້າ ແລະ ພະນັກງານຈຳນວນໜຶ່ງ.

ຫົວໜ້າກອງເລຂາກອງທຶນຂັ້ນສູນກາງ ຖືກແຕ່ງຕັ້ງ ຫຼື ປົດຕຳແໜ່ງ ໂດຍນາຍົກລັດຖະມົນຕີ ຕາມການສະເໜີຂອງປະທານຄະນະກຳມະການແຫ່ງຊາດ ເພື່ອກວດກາ ແລະ ຄວບຄຸມຢາເສບຕິດ, ສ່ວນຮອງຫົວໜ້າກອງເລຂາກອງທຶນ ແມ່ນປະທານຄະນະກຳມະການແຫ່ງຊາດ ເພື່ອກວດກາ ແລະ ຄວບຄຸມຢາເສບຕິດ ເປັນຜູ້ແຕ່ງຕັ້ງ ຫຼື ປົດຕຳແໜ່ງຕາມການສະເໜີຂອງສະພາບໍລິຫານ.

ສຳລັບຫົວໜ້າ ແລະ ຮອງຫົວໜ້າກອງເລຂາກອງທຶນ ຂັ້ນແຂວງ ແມ່ນປະທານຄະນະກຳມະການກວດກາ ແລະ ຄວບຄຸມຢາເສບຕິດ ຂັ້ນຂອງຕົນເປັນຜູ້ແຕ່ງຕັ້ງ ຫຼື ປົດຕຳແໜ່ງ ຕາມການສະເໜີຂອງສະພາບໍລິຫານ.

ມາດຕາ 19 ໜ້າທີ່ ແລະ ຂອບເຂດສິດຂອງກອງເລຂາກອງທຶນ

ກອງເລຂາກອງທຶນແຕ່ລະຂັ້ນ ມີໜ້າທີ່ ແລະ ຂອບເຂດສິດດັ່ງນີ້:

1. ສ້າງ, ສັງລວມ ແລະ ນຳສະເໜີ ແຜນການນຳໃຊ້ກອງທຶນ ຕໍ່ສະພາບໍລິຫານ ເພື່ອພິຈາລະນາ ແລະ ຮັບຮອງເອົາ;
2. ສ້າງແຜນການລະດົມຂົນຂວາຍທຶນ ເຂົ້າກອງທຶນ ພ້ອມໂຄງການລະອຽດ ເພື່ອນຳສະເໜີ ຕໍ່ສະພາບໍລິຫານພິຈາລະນາ ແລະ ຮັບຮອງເອົາ;

3. ສ້າງແຜນການເຄື່ອນໄຫວປະຈຳປີ ຂອງສະພາບໍລິຫານ ແລະ ຂອງກອງເລຂາພ້ອມ ໂຄງການລະອຽດ ເພື່ອສະເໜີຕໍ່ສະພາບໍລິຫານ ພິຈາລະນາ ແລະ ຮັບຮອງເອົາ;
4. ສ້າງກົດລະບຽບພາຍໃນ ກ່ຽວກັບການເຄື່ອນໄຫວ ຂອງສະພາບໍລິຫານ, ຂອງກອງເລຂາ ແລະ ລະບຽບການຄຸ້ມຄອງ ແລະ ນຳໃຊ້ກອງທຶນ;
5. ຄຸ້ມຄອງຊັບສິນ, ເງິນສົດ ແລະ ບັນຊີເງິນຝາກ ຂອງກອງທຶນບໍ່ໃຫ້ຕົກເຮ່ຍເສຍຫາຍ;
6. ເບີກຈ່າຍເງິນ ແລະ ວັດຖຸອຸປະກອນ ເພື່ອສະໜອງໃຫ້ແກ່ກິດຈະກຳຕ່າງໆ ຕາມແຜນການທີ່ສະພາບໍລິຫານກອງທຶນ ໄດ້ຮັບຮອງ;
7. ຕິດຕາມ, ກວດກາ ແລະ ປະເມີນຜົນ ການນຳໃຊ້ກອງທຶນ ຂອງພາກສ່ວນຕ່າງໆທີ່ໄດ້ຮັບອະນຸມັດ;
8. ຈັດຕັ້ງກິດຈະກຳ, ປຸກລະດົມຂົນຂວາຍ ແລະ ຊອກຫາແຫຼ່ງທຶນ ເຂົ້າກອງທຶນ;
9. ສະຫຼຸບ ແລະ ລາຍງານ ສະພາບການເຄື່ອນໄຫວວຽກງານຮອບດ້ານ ຂອງກອງທຶນເພື່ອສະເໜີໃຫ້ສະພາບໍລິຫານຮັບຊາບ ຢ່າງເປັນປົກກະຕິ;
10. ປະຕິບັດວຽກງານອື່ນ ຕາມການມອບໝາຍ ຂອງສະພາບໍລິຫານກອງທຶນ;

ໝວດທີ 4

ການກວດສອບ ແລະ ລະບອບການລາຍງານ

ມາດຕາ 20 ການກວດສອບບັນຊີ

ບັນຊີຂອງກອງທຶນ ຕ້ອງໄດ້ຮັບການກວດສອບ ຕາມລະບຽບການ ຊຶ່ງດຳເນີນໂດຍອົງການກວດສອບແຫ່ງລັດ ຫຼື ອົງການກວດກາ ທີ່ໄດ້ຮັບມອບໝາຍ.

ມາດຕາ 21 ການລາຍງານ

ກອງເລຂາກອງທຶນແຕ່ລະຂັ້ນ ຕ້ອງສົ່ງບົດລາຍງານ ການເຄື່ອນໄຫວວຽກງານ ຂອງກອງທຶນໃຫ້ແກ່ ສະພາບໍລິຫານຮັບຊາບ ເປັນປົກກະຕິທຸກໆ ສາມເດືອນ.

ໝວດທີ 5

ບົດບັນຍັດສຸດທ້າຍ

ມາດຕາ 22 ເຄື່ອງໝາຍ ແລະ ຕາປະທັບ

ສະພາບໍລິຫານ ແລະ ກອງທຶນແຕ່ລະຂັ້ນ ມີເຄື່ອງໝາຍ ແລະ ຕາປະທັບ ຂອງຕົນເພື່ອນຳໃຊ້ເຂົ້າໃນການເຄື່ອນໄຫວວຽກງານທາງລັດຖະການ.

ມາດຕາ23 ການຈັດຕັ້ງປະຕິບັດ

ຄະນະກຳມະການກວດກາ ແລະ ຄວບຄຸມຢາເສບຕິດ ແຕ່ລະຂັ້ນ ມີໜ້າທີ່ຈັດຕັ້ງ ປະຕິບັດດຳລັດສະບັບນີ້ ໃຫ້ໄດ້ຮັບຜົນດີ. ຄະນະກຳມະການແຫ່ງຊາດ ເພື່ອກວດກາ ແລະ ຄວບຄຸມຢາເສບຕິດ ຕ້ອງລາຍງານສະພາບການເຄື່ອນໄຫວຮອບດ້ານ ຂອງກອງທຶນ ໃຫ້ລັດ ຖະບານ ປີລະສອງເທື່ອ.

ບັນດາກະຊວງ, ອົງການທຽບເທົ່າ, ອົງການປົກຄອງທ້ອງຖິ່ນ ແລະ ທຸກພາກສ່ວນທີ່ ກ່ຽວຂ້ອງ ຈົ່ງຮັບຮູ້ ແລະ ໃຫ້ການຮ່ວມມື ໃນການຈັດຕັ້ງປະຕິບັດດຳລັດ ສະບັບນີ້ ຢ່າງເຂັ້ມງວດ.

ມາດຕາ24 ຜົນສັກສິດ

ດຳລັດສະບັບນີ້ ມີຜົນສັກສິດ ນັບແຕ່ນາຍົກລັດຖະມົນຕີແຫ່ງສາທາລະນະລັດ ປະ ຊາທິປະໄຕ ປະຊາຊົນລາວ ລົງລາຍເຊັນ ແລະ ລົງໃນຈົດໝາຍເຫດທາງລັດຖະການ ສືບ ຫ້າວັນ.

ຂໍ້ກຳນົດ, ບົດບັນຍັດໃດ ທີ່ຂັດກັບດຳລັດສະບັບນີ້ລ້ວນແຕ່ຖືກຍົກເລີກ.

ນາຍົກລັດຖະມົນຕີ



[Handwritten signature in black ink]

ທອງສິງ ທຳມະວິງ